

መብርሃ 15 ውድባት አባላት ኤርትራዊ ሃገራዊ ባይቶ ንደሞክራሲያዊ ለውጢ ብዛዕባ እቲ ብዕለት 19/04/2016 ብሽድሽተ ውድባት ዝወጸን ኣብ መራሽቢ ብዙሓን ዝተዘርገሐን ጽሑፍ።

ኤርትራዊ ሃገራዊ ባይቶ ንደሞክራሲያዊ ለውጢ ከም ሰፊሕ ግንባር /ጽላል/ ናይ ብዙሓት ንደሞክራሲያዊ ለውጢ ዝቃለሱ ኣካላት ደምበ ተቓውሞ ኤርትራ መጠን ኣብ ጉዕዞ መስርሕ ቃልሲ ዝተፈላለዩ ዕንቅፋታት የጋጥምዎ ደኣ እምበር ሕጂ እውን ነዚ ብቃልሲ ክሰግር ጸዕርታቱ ህያው እዩ ዘሎ። እቲ ኩነታት ከምዚ እንዳሃለወ ብሸነኽ 15 ውድባት አባላት ባይቶ ድሕሪ ምዝህም ሰሚናርም ምስ እቶም 5 ውድባት፡ ባይቶ ከጋጥምዎ ንዝጸንሑ ጸገማት ንምፍታሕ ዘኸለሉና ሓሳባት ተበግሶ ሒዝና ክንራሽብ ኣብ ምድላው እንዳሃለና ብሸነኽ 6 ውድባት ክረኽቡና ከም ዝደልዩ ገሊጾም ንሕና እውን ሓሳባቶም ክንፈልጥ ክልተ ብጸት መዚዝና። ናይ ልዝብ ተበግሶ ከም ዘለዎም ድሕሪ ምሕባርም ብሸነኽና እውን ብተመሳሳሊ ናይ ልዝብ ተበግሶ ከም ዘለና ሓቢርናዮም፡ ከመይ እቲ ቀጻሊ ርክባት ይካየድ ሓሳብ ንሓሳብ ተወሃሂብና ልኡኻትና ናብ ቦታኦም ምስ ተመልሱ ብሸነኽ እቶም 6 ውድባት ዘይተጸበናዮ መግለጺኦም /ጽሑፎም እቲ ተበግሶ ኣለና ዝበልዎ/ ኣብ መራሽቢ ብዙሓን ተበቲኑ ረኺብናዮ። እንታይ እዩ ዕላማ ናይዚ ጽሑፍ እዚ ኣብ ትሕቲ ከምዚ ዝኣመሰለ ኩነታት ኣብ ቃልዕ ከውጽእ ዘገድድ ምክንያት ምርኣይ ኣገዳሲ እዩ ይመስለና ጥራሕ ዘይኮነስ ግቡእ ሚዛን ተሃሂብዎ ክንምልስ እውን ግድን እዩ ዝኾነና።

ብሸነኽና ክሳብ ሕጂ ብተበግሶና ምስ እቶም 5 ውድባት ዘለዉና ጸገማት ኣብ መራሽቢ ብዙሓን ብጽሑፍ እናዘርጋሕና ኣፈላላይና ይኹን ዘቃራርቡና ክንገልጽ ነቲ መስርሕ ናይቲ ጉዕዞ ቀጻሊ ክህልዉ ዝኸለሉ ልዝባትን ምቅርራባትን ኣይሕግዝን እዩ ብዝብል ምክንያት ተቐጢብና ጸኒሕና ኢና። ብሸነኽም ግን ብዙሕ ግዜ ብተደጋጋሚ ዘውጽእዎ መግለጺታት ክንከታተሎ ጸኒሕና ኢና። ሕጂ ግን ክሳብ ኣብ ከምዚ ዝኣመሰለ ደረጃ ወራዱ ካብ ተሰጋገረ እንተወሓደ ነዚ ኣብ ቃልዕ ወራዱ ፈታውን ጸላእን ዝሃረቡሉ ዘሎ ናዓና ዝምልከት ተበግሶኦም እዚ ንግዜኡ ብዝተወሰነ ደረጃ መልሲ ክንህበሉ ክንግደድ ኢና። እነሆ ኸኣ መልስና ነዚ ዝስዕብ ይመስል።

- 1- እዚ መግለጺ እዚ ከምዚ ካብ ተዛተይቲ ኣካላት ወጸኢ ኣብ ፍሹሕ ቃልዕ ወጸኡ ኣዛራቢ ክኸውን ዝገበሮ ምክንያት እዚ ሸነኽዚ ኣብ ባሕሪ ናይ ፕሮፓጋንዳዊ ሃልኪ ጥሒሉ ንገለ ግሩሃት እንተደናገርኩ ካብ ዝብል ሕልምታት ዝብገስ ዘሎ ደኣ እምበር ሽግራት ብልዝብ ንክፍታሕ ናይ ዝዓለመ ጠባይ ዘለዎ ኣካይዳ ኮይኑ ኣይረኣየናን። በዚ ክንረኽበኩም ንደሊ ኣሎና ተባሂሉ ኣብ መኣዲ ልዝብ ክኣትዉ ሓው ዑቕባዝጊ ድቡስን ዮውሃንስ ኣስመላሽን ብ19/04/2016 ተበግሶኦም ድሕሪ ምግላጻም ቦቲ ካልእ ናይ 15 ውድባት ሸነኽ ተወከልቲ ከኣ ሓሳባቶምን ድሕሪ ምስማዕ እዚ ሸነኽ ናይ 15 ውድባት ናይ ገሃእ ርእሱ ናይ ልዝብ ተበግሶ እማመ ከም ዘለዎ ተሓቢርዎም እንከሎ ንልዝብ ቁሩብነቶም ድሕሪ ምግላጽ ክልቲኡ ሸነኻት ብልዑል ሃገራዊ ሓላፍነት ሕድገታት እናገበርካ ክንላዘብን ውረድ ደይብ ኢልካ ዓቕምታትና ክነወሃህድን ክነቀራርብን እዚ ጽሑፍ እዚ ኣብ ክንዲ ዓዳሚ ዝኸውን ፈታውን ጸላእን ከይፈለዩ ኣብ ፈቕዶ መራሽቢ ብዙሓን ክዝርግሑም ትክክል ኣይነበረን። ብእምነትና ከምዚ ኢሉ ካብ ቁጽጽር ወጸኢ ክኸውን ናይ ምግባሩ ናይ ኣጋጣሚ ክስተት እዩ ኢልና ኣይንርእን። ኣቕዲሙ ዝተዋደደ ናይ ፖለቲካ ጸዋታን እንተዘይኸውን ነይሩ ኣብ ውሽጢ ሓጺር ግዜ ነቲ መስርሕ ናይ ዘተ ዝዕንቅፍ ከምዚ ኢሉ ኣብ ቃልዕ ኣይምወጸን ነይሩ። እዚ መግለጺ እዚ ከምኡ ዘይምኻኑ ዘርኢ ብወግዲ ብላዕለዎት ኣመራርሓታት ናይዚ ውድባትዚ ኣብ ኢሜይላት ናይ ናይ ብዙሓት ኣመራርሓታት ተላኢኹ ምምጽኡ እዩ። እዚ ከምዚ ኢሉ ምዝርግሑ ኸኣ ፈትዩ ጸሊኡ እቲ እትዛተዮ ዘለኻ ሸነኽ ብዝተፈላለዩ ተጽዕኖታት ናይ መራሽቢ ብዙሓን ኣብ እምነታትካ ተገዲዱ ክርዕም ክላዘብ ወይ ብተመሳሳሊ ነዚ ዘይቅኑዕ ተግባርዚ ናይ ልቓሕ በሰሮ ተጻይ መልሲ ክህብ እሞ እቲ ግርጭታት መሊሱ ክጋፋሕን እቶም ሽግራት ኣብ ክንዲ ኣብ ጽብብ

ዝበለ መድረኽ ብህዱእ ናይ ምቅብባል መንፈስ ብውሽጥኻ ብልዝብ ክፍታሕ ዝገብር እቲ ጸገማት መሊሱ መሓዘኑ ክስሕት ዝገብር ግጉይ ናይ ልዝብ ኣካይዳን ኣተሓሕዳን ተርእዮ እዩ።

2- እዚ መግለጺ እዚ ቅድሚ ብኸምዚ ምውጽኡ ከምቲ ቅድሚ ሕጂ ብተደጋጋሚ መግለጺታት እናውጽኡ ኣብ ፈቓድ መራኽቢ ብዙሓንን ፓልቶካትን ዝምድርዎ ዝነበሩ ነይሩ እንተዝኸውን ወላ እዚ ልሙድ ናብ ልዝብ ዘይዕድም ግጉይ ኣካይዳ ይኹን ደኣ እምበር ሸለል ኢልካ ክሕለፍ ወይ እውን ብተመሳሳሊ መልሲ ተዋሂቦ ከይድገም ክብራን ክብርትን ተኸባቢረን ናይ ምንባር ምኹነ ነይሩ። እዚ ተርእዮ እዚ ግን ከምኡ ኣይኮነን፡ ብሓደ ሸነኽ ኣብ ሓደ ግዜ፡ መዓልትን ሰዓትን ንልዝብ ኮፍ ኢልካ እናተረዳዳእካ እንከለኻ ብኻልእ ሸነኽ ከኣ ክላዘብ ዝመጸ ሸነኽ 15 ወድባት ዘይፈልጥዎ ጉዳይ ብድሕሪ መጋረጃ ነዚ ዘብገስ ዘሎ ዘተ ዝዕንቅፍ እከይ ስራሕ ምስራሕ “ጭጉራፍሲ ባዕላ ወቐዓ ባዕላ ተእዊ” ከም ዝብሃል ነቲ ናይ ልዝብ መስርሕ ካብ መስመሩ ኣውጺኡ ኣብ ዘድሊ ክርክርን ግጭትን / ናይ ፖለሚክስ/ ኣካይዳታት ዝሸምም ፈታውን ጸላእን ካብዚ ተበግሶ እዚ ከከም ዝንባሌኡን ዝጥዕሞን መመንጨቱ ንፖለቲካዊ ረብሓታቱ ዝጥቀሙሉ ፍንጡሕ ኣካይዳ እዩ። ድሮ እኳ ዝተፈላለዩ ኣካላት ጸላኢኦም ከይተረፈ ኣብ ፎቓድ ናይ ማሕበራዊ ሚዲያ ማለት ፓልቶካትን ፌስቡካትን ነቲ ናይ ልዝብ መንገዲ ኣብ ዘይመሓዘኑ ክውጥጥዎን ተጽዕኖ ክገብርሉን ክሓላፍኹምን ኣፍ-ደገ ከፊቱ ይሓማዝቐኑ ኣለዉ። እዚ ኣብ ኣገባብ ኣተሓሕዳ ናይዚ ዘይርጡብ ተበግሶ እዚ ናይ ልዝብ መስርሕ ዝተኸሰተ ሕማቕ ተረኽቦ ክኸውን እንከሎ ኣብ ትሕዝቶ ቁም ነገሩ ኸኣ ንምጻእ።

3- ቁም ነገር ትሕዝቶ ናይዚ ጽሑፍ እዚ ክንርኢ እንከለና ጉዳይ ሰነዳት ጉባኤ ሓደ ካብቲ ኣዘራራቢ ጉዳይ ኮይኑ ምስ ተኸሰተ እቲ ጸገም ብሰሚናር ናይ ፖለቲካዊ ሓይልታት ክፍታሕ ከም ዝከኣል ብተደጋጋሚ ምስ ተገልጸን ኣብ ሓደ ምርድዳእ ምስ ዘይተበጽሐን ሕጂ ብሰሚናር ናይ 15 ወድባት ኣቢሉ እቲ ሰነዳት ተመዓራርዩ ምስ ተዳለወ ንሳቶም እውን ክርእይዎን ዝጎደሎ ይኹን ዝስረዝ ሓሳባት እንተለዎም ከማልእዎን ብድሕሪዚ ናብ ኣካላት ባይቶ ክወርድ ብምባል ኩሉ ሰነዳት ሰሚናር ተላኢኹሎም ቀልጢፎም ክምልሱልና ዝግብኦም ክሳብ ሕጂ ልዕሊ 20 መዓልቲ ጌሩ ብኣወንታ ይኹን ብኣሉታ መልሲ ኣይሃቡን ጥራሕ ዘይኮነስ ኣብቲ ንልዝብ ዝዕድም ኣጀንደኦም እውን ከዩካተትዎ እዮም እዚ ሕጂ ከም ሰብና እንሪኦ ዘለና ዝዘርግሎም ጽሑፎም ብሃንደበት ኣብ መራኽቢ ብዙሓን ተበቲኑ ዘሎ። ሸዑ ቅንዕና እንተዝነብሮም ኣብቲ ግዜ ርክብ ከምዚ ዝኣመሰለ ጽሑፍ ናይ ልዝብ ተበገሶና ኣለና እዎ ክንዝርግሎ ኢና ኢሎም ምሓበሩና ነይሮም። ከምኡ ግን ኣይገበሩን ኣይመረጽዎን እውን። ሸዑ እታ ናይ ዘተ ኮሚቴና ምስኦም ኣብ ርክብ እንከላ ድሮ ኣብ ምዝርጋሕ ተዋፊሮም ይጓዩ ኔሮም። እቲ ኣብዚ ዝገጠመ ሓቂ እዚ ኮይኑ እቲ ካልእ ኣዘራቢ ኮይኑ ዝጸንሐ ሰነዳት ናይ ጉባኤ ብሰሚናር ተመዓራርዩ ምስ መጸም ሕጂ እውን እንተኹን እቲ መእተዊ ጽሑፎም ከም ዝእምቶ እቲ መፍትሒ እዩ ኢሎም ዝርእይዎ ከምቲ ናይ መጀመርያ ዝነበረሉ ኩነታት ጌርካ ብምርኣይ ናይ ሰዓራይን ተሳዓራይን መንፈስ ዝዘርእ መንገዲ ክተሓሓዝዎን እቲ ልዝብ ፍታሕ ከይረክብ ዝዕንቅጽ ሓደ ጽዑቕ መርኣያ ናይ ኣተሓሳስባኦም መግለጺ እዩ።

እቲ ሓደ ጌጋታትን ጉድለታትን እናረኣዩ ማዕለሽ እናበለ ዝኸይድ እቲ ሓደ ኸኣ ዝገርሕን ዝቐጽዕን ጌርካ ብምቕራብ እቲ ሸግር መፍትሒ ከይረክብን ህዝቢ ግጉይ ስእሊ ክሕዝን ተስፋ ክቐርጽን ዝገብር ብምጃኑ ብሸነኽና ህዝቢ ቅኑዕ ተረድኦ ክሕዝ መልሲ ክወሃበም ዝዕድም መኸተ ምጃኑ ንግንዘብ። ስለ ዝኾነ ኸኣ ኣብቶም ካብ ህጹጽ ኣኼባ ባይቶ ንድሕሪት ኣብ ዘጋጠሙ ጸገማት ኣብ ኣሰናዳኢት ይኹን ኣብ ፈጻሚት ዝተኸሰቱ ጌጋታት ንጸዕዳ ጸዕዳ ንጸሊም ጸሊም እንዳበልና ነናቱ ጌጋታትን ሓላፍነትን እንዳሰከምና ዝመጸእና ደኣ እምበር ጌጋታት ናይቲ ሓደ ክንሸፋፍንን ናይ ሓደ ኸኣ ክነጉልህን ክነማዕርግን ዝኸድናዮ ዋላ ሓንቲ ግዜ ኣይነበረን። እቲ ኣብ መንጎና ዝነበረ ፍልልይ ጌጋታት ብልክዕ ነንቶም ዝምልከቶም ኣካላት ኣብ ምቕራብን ምንቃፍ ምእራምን ኣይነበረን። እቲ ፍልልያትና ኣብ

አፈታትሐ እቲ ዝተኸሰተ ጸገም እዩ ነይሩ። ብሸነኹም እቲ ዘቕረብዎ ፍታሕ ናይ ሰዓራይን ተሳዓራይን መንፈስ ዝዘርእን ባይቶ ካብቲ ዝኣተዎ ቅልውላው ናብ ዝገምቐ ክኣቱ ዝገብርን ብውጽኢቱ ኸኣ ነዚ ኢጋጣሚዚ ተጠቐምካ ፖለቲካዊ ኣጀንዳ ፈጠርካ ነቲ ተመሓዞካ /ተላፊኑካ/ ዘሎ ሸነኻት ብምህራም ልዕልናኻ ክተረጋግጽ ናይ ምድላይ ትምክሕታዊ ዝምባሌታት ዝተጠናነጎ እዩ ነይሩ። እቲ ካልእ ሸነኽ ከኣ እቲ ሸግር ካብ ከምዚ ዝኣመሰለ ዝገምቐ ቅልውላው ዝኣቱ ሰሚናር ናይ ፖለቲካዊ ሓይልታት ተገይሩ እቲ ሰነዳት ኩሉ ብዝሰማማዕሉ ኣገባብ ብዝተሓተ መደብ ዕዮ ቀሪጽካ እንደገና ኣመዓራሪኻ ብናይ ዊን ዊን ፍታሕ ምስትኸኻሉ ዝከኣል ምዃኑ እቲ ተሪፉ ዘሎ ናይ ክልተ ሰለስተ ወርሒ ናብ ጉባኤ ዘእቱ ኣብ መንጎ ፈጻሚትን ኣሰናዳኢትን ተወሃሂዶም ምትእምማን ዝፈጥርሉን ዝሰርሑሉን ጥጡሕ ባይታ ምፍጣር እዩ እቲ ዝሓሸ ኣማራጺ ዝብል እዩ ነይሩ። ኣብዚ ኣብ ስምምዕ ስለ ዘይተበጽሐ እቲ ሸግራት ቀጺሉ።

ንምዃኑ እዚ ሕጂ ብትግርኛ ተጻሒፉ ኣብ መራኸቢ ብዙሓን ተዘርጊሑ ዘሎ ንቋንቋ ትግርኛ ዝፈልጥ ክፍሊ ሕብረተሰብና በዚ መግለጺ እዚ ኣቢሉ እዚ ናይ ሸዱሽተ ውድባት ሸነኽ መልእኽቱ ከሕልፈሉ ዝግለመ እናሃለወ ማዕለሽ እትብል ቃል ምስዚ ናይ ቋንቋ ትግርኛ ትሕዝቶ እዚ ሰው ኣቢልካ ምቕራቡ እንታይ መልእኽቲ ንምምሕልላፍ ተደልዩ እዩ? ንለባምን ኣምተሉ ንዓሻን ደርጉሓሉ ከም ዝበሃል እዚ ብሂል እዚ ከምቲ ሕሉፍ ታሪኽ ብረታዊ ተጋድሎና ዘረጋገጸ እቲ ሓይልታት ኣብ ነንሓድሕዱ ኣብ ዝወናጀለሉን ዝነጸጸገሉን ዝነበረ ግዜ ፈሊኻ ንፍሉይ ክፍሊ ሕብረተሰብና ንድሑር ሕብረተሰባዊ ሕማማት እናመዝመዝካ መልእኽቲ ክተሕልፈሉ ክድለ እንከሎ ብኸምዚ ዝኣመሰሉ ቃላት ሓደ ግጉይ ምስለ ዝህብ ሕላጎት ለጠፍካ ነቲ መሰረታትን ህዝብን መልእኽቲ ንምምሕልላፍ ናይ እስላም እዮም ናይ ዓረብ እዮም ወይ ክርስትያን እዮም ዝብል ክመሓላለፈሉናይ ምዕምጣርን ምቁንጻብን ትምክሕታዊ ጃንዳዊ ኣካይዳታት ዝጥቀሙሉ ናይዚ ግብረ መልሲ ኸኣ ናይ ጸቢብ ወገናውን ሃይማኖታውን ብሂራውን ጉጅላዊ መልእኽትታት ዝዘውተረሉ ዝነበረ ናይ ድሕረት ኣካይዳ ሕጂ እውን ተደጉሉ ዘሎ ትምክሕታዊ ኣተሓሳስባታት ብምብርባር በዚ ጦብላሕታታትዚ ጌርካ ኸኣ ነቲ ሕብረተሰብ ክመቐቐል ዝሕልን ግጉይ መልእኽቲ ንምምሕልላፍ ዝህቅን ኣካይዳታት እንትርፎ ንጸቢብ ጉጅላዊ ሕላጎትካ ንቐልሲ ዝጠቐም ኣይኮነን።

4- እዚ ሰፊሕ ሃገራዊ ጽላል ናይ ሃገራዊ ባይቶ እዚ ተሓቑፍሉ ዘሎ ፖለቲካዊ ሓይልታትዚ ንጽብረቅታ ናይቲ ሸግራት ዝሓቁፍ ኮይኑ ሓደ ካብቲ ቀንዲ ሸግሩ ንሱ ንባዕሉውን ኣካል ናይቲ ጸገም ዘለዎ ምዃኑ ኣብ ሕሉፍ ጉዕዞና ኩልና ክንሪኦ ከም ዝጸናሕና ብኡ መሰረት ፍታሕ ክንግብረሉን እቲ ኣብ ባይቶ ዘጋጥም ዘሎ ሸግራት ኣብ ምፍታሕ ናቱ ተራ ክጸወት ከም ዝኸእል ብምእማንን ንካልኣይ ሃገራዊ ጉባኤ ማኣዝን ኣብ ምትሓዝ ስለ ዝሕግዝ ሰሚናር ናይ ፖለቲካዊ ሓይልታት ንግበር ከም ዘይበልና ተወሲዱ ሕጂ ኣብዚ ተበቲኑ ዘሎ ጽሑፍም ዝቐርብ ዘሎ ናይ ሰሚናር ሓሳብ “ኩሉ ትካላት ባይቶ ዝሳተፈሉ ሰሚናር ክጽዋዕ ዝዕድም” ሓሳብ እንታይ ዝተሓደሰ ጉዳይ ስለ ዝተረኸበ እዩ ከምኡ ዝድለ ዘሎ? ሸግራትና ኣብ ጽብብ ዝበለ ናይ ዘተ መድረኻት እቲ ቀንዲ ጸገማትና ዝንጸባረቐሉ ናይ ፖለቲካዊ ሓይልታት ሓባራዊ ሰሚናር ክነካይድን ክንፈትሕን ዘይበቐዕናስ ምሉእ ኣካላት ባይቶ ኣኪብካ እንታይ ኢኻ ትፈትሕ። እዘስ ክግበር እንተዝምረጽ እውን ብጭቡጥ ቁጠባዊ ዓቕሚ ኣባላት ባይቶ ይኹን ግዜን ኣዛሚድካ ክረኣ እንከሎ እውን ግዜ ናይ ምሽማት ሚላን ምስቲ ተደጋገመ ክምጠጥን ክገተትን ዝጸንሐ ጉዕዞ ሃገራዊ ባይቶ ኣብ ኣባሉን ህዝብን ተስፋ ቆሪጹ ከዋድቕን ወይ ካልእ መተካእታ ክተናድን ኣፍ ደገ ዝኸፍት ደኣ እምበር በዚ ሕጂ ዘሎ ወድዕነት ንጉዕዞ ባይቶ ንቕድሚት ክውጥጦ ዝኸእሎ ኣይመስለናን። ካብዚ ብዝገደደ ኸኣ ትካላዊ ኣሰራርሓ ባይቶ ኣፍሪስካ “ካብ ሰሚናር ናብ ጉባኤ እተበጸሓና ሓንቲ ሸማግለ እውን ክንመርጽ ንኸእል ኢና” እዝብል በዩናይ ሕጋዊ ኣሰራርሓ ኢና ከምኡ ንገብር። ኣብ ትካላት ባይቶ ዝኾነ ምምዕርራይ ዘድልዮ ጉዳይ ምስ ዝህሉ ብመንገዲ ሃገራዊ ባይቶ ጥራሕ እዩ

ምልውዋጣት ክግበር ዝከኣል። ሕጊ ባዕለኻ እንዳፍረስካ ሕጊ ይጣሓስ ኣሎ እናበልካ ደጋጊምካ ምምራር ዘምሕረልና ኣይኮነን።

“ሓሶት እንተተደጋገመስ ሓቂ ይመስል” ከም ዝብሃል እዞም ብጸትና ኣብዚ ናይ ሕጂ ናይ ልዝብ ተባብሮና ኢሎም ኣብ ቃልዕ ዘርገሑዎ ናይ ጸላእን ፈታውን እዋናዊ መዛረቢ ዛዕባ ኮይኑ ኣብ ዘሎ ይኹን ቅድሚ ሕጂ ኣብ ዘውጽእሉ መግለጺታቶም ደጋጊሞም ከይጠቐስዎ ዘይሓልፉ ኣቦ መንበር ባይቶ ሕጋዊ ትካል ናይ ባይቶ ዝኾነ ንፈጻሚት ኣካል ኣደስኪሎም ኣግላሊ ኣካይዳታትን ኢደ-ውናዊ ስጉምቲታትን ውሳኔታትን እናወሰዱ.. ወዘተ ዝብልዎ ኣብዚ ጽሑፍ እዚ እውን ደጊሞም ገሊጾም ኣለዉ። እዚ ጉዳይ እዚ ቅድሚ ሕጂ እውን ብብጻይ ዑቕባዝጊ ድቡስ ብሽም ሽዱሽተ ውድባት ናብ ኣቦ መንበር መሪሕነት ባይቶ ኣብ ዝለኣኹ መልእኽቲ ነዚ ዘራጉድ ኮይኑ መልሲ ከም ዝተሞህሮ ዝፍለጥ ይኹን ደኣ እምበር ብድሕሪኡ እውን ደጋጊሞም ምልዓሎም ኣይተረፈን እቲ ሓቂ ግን ንሱ ድዩ? መጀመርያ ኣቦ መንበር ባይቶ ሓጅ ዓብደል ኑር ሓጅ ኣብዚ ጉዳያትዚ ኣመልኪቱ ኣብቲ ብብጻይ ዑቕባዝጊ ድቡስ ብሽም ሽዱሽተ ውድባት ብዛዕባ እዚ ኣመልኪቱ ንዝቐረጠ ጉዳያት ዝተሞህሮ መልሲ እንታይ ይመስል ኔሩ ብቐዳምነት ንርኣ።

1. ኣብ መልእኽትኻ ፈጻሚት ቤት ጽሕፈት ተጎስዖ ሓሊፉ፡ ሽማውን ኣይልዓልካዮን ዝብል ብዝምልከት፡ መሪሕነት ባይቶ ዝሓተቶ ምምጣጥ ግዜ ጉባኤን ምስኡ ዝተታሓሕዙ ውሳኔት ጉዳይትን ነዚ ክነልዕል ዝገብረና ኣይነበረን። መሪሕነት ባይቶ ከኣ፡ ንንቡር ትካላት ባይቶ ፈጻሚት ትኹን ኣስናዳኢት ወዘተ ብዘይ ውሳኔ ኣባላት ሃገራዊ ባይቶ ንሕጋዊ ቦታኦም ክንትከፍ ሓላፍነት የብልናን። ህያውዩ ዘሎ። እቲ ምምጣት ግዜን ቦታን ኣገባብ ምግባእ ካልኣይ ሃገራዊ ባይቶን ብዝምልከት ንመሪሕነት ባይቶ ሓላፍነት ምሃብ ዝብል ምስቲ ዝገጠመና ሽግርን ንምፍትሖ ክሳብ ሕጂ ዘይተኸለለ ዘሎን ብሕጂ ኣብ ምፍትሖ ይኹን ንጉዕዞ ባይቶ ሓደ ስጉምቲ ንቅድሚት ክንውጥጠን ይሕግዝ ካብ ዝበል ዳምበር ኩሉ ኣብ ንቡር ኩነታት እንተዝነበር ጸገም እምበይነበርን።
2. ኣብ ዝቀደመ ይኹን ኣብ ዝድሓረ ዝተሓተ ብዛዕባ ግዜ ጉባኤ ምምጣጥ ሓሳብ፡ ምስ ፈጻሚት ቤ/ጽ ተወካኺስካ ኣይተገብረን ዝብሃል ብቀንዱ እቲ ዘጋጠመና ሽግር ኣብ መንጎ ፈጻሚትን ኣሳናዳኢትን ፈጻሚት ቤ/ጽ ንበዓላን ኮይኑ ብዝተፈላለዩ ሽማግሌታት ምፍታሕ ተሳኢኑ ናብ መሪሕነት ባይቶ ዝተሰጋገረ ጉዳይ ብምኻኑ መሪሕነት ባይቶ ምስ ፈጻሚት ተወካኺስካ ከሰርሕ ኔይሩዎ ዝበሃል ምክንያታዊ ኮይኑ ኣይረኣየናን። ፈጻሚት ቤ/ጽ ካብ መጀመሪያ እቲ ሽግር ምስ ኣጋጥመ ኣትሒዛ ምስ ኣስናዳኢት ክትሰርሕ ከምዘይክኣለት ንመሪሕነት ባይቶ ፍታሕ ክርእየላ ብወግዒ ከምዝሓተትን ባዕላ ደስኪላ እንሃለወት ሕጂ ንጉጅላዊ ረብሓኻ ክትብል ከይተሰርሕ ቀይድኩማን ኣደስኪልኩማን ወዘተ ዝብሉ ጠቀነታትዚ፡ እቲ ሽግር ከይፍታሕ ሽፋን ዝኸውን ዘሎ ዳምበር ቅንዕና ዘለዎ ኮይኑ ኣይረኣየናን። እዚ ጉዳይዚ ብጥንቁቅ ሕጋዊ ዓይኒ ክንርእዮ እንተኾይናውን ኣባላት ፈጻሚት ቤ/ጽ፡ ባይቶ ክእከብ እንክሎ ወይ ዝኾነ ጉዳይ ኣብ ባይቶ ንምይይጥ ክውረድ እንክሎ ከምዚ ሕጂ ንሕና እንገበር ዘሎና ኩነታት ኣባላት ፈጻሚት ቤ.ጽ ከም ኩሉ ኣባል ባይቶ ተራ ኣባላት ኮይኖም ርእይቶኦም ከም ስቦም ዝህቡሉ ዳምበር ከም ፈጻሚ ቤ/ጽ ዝወሳኡ ኣይኮነን። ባይቶ ንዝውሰኖ ውሳኔታትን መደባትን ከኣ፡ ናይ ምፍጻም ዕማም ሓላፍነት ዝውስዱ ዳምበር ልዕሊ ኣባላት ባይቶ ሓላፍነት ዘለዎም ኮይኖም ምስ መሪሕነት ባይቶ ዝውክኸሱ ኣይኮነን። ኣብ ንቡር ጥዑይ ሃዋሁ ኣብ ዘለውሉ ከኣ፡ ዋላ ብሕጊ ከምኡ ዘኣምስለ ሓላፍነት ኣይህልዎም እናተወካኸሱ ክትሰርሕ ሃናጺ ዳምበር ጉዳእን ዓንቃፍን ኣይኮነን። ንምኻኑ ኸ ፈጻሚት ቤ.ጽ ቦቲ ዝጋጠመ ጸገማት ኣብ ስራሕ ዘይላ ደስኪላ ኣብ ዘላትሉ ኩነታት ንበይና ትኹን ወይ ምስ መሪሕነት ባይቶ ናይ ምምጣት ሓሳብ ምክር እንተዝቐርበላ ብኣውንታ መምልሰተ ዶ ዝብል ብተግባር ኣይተኸለልንዩ መልሰና። እኹል ኣብነት ከኣ፡ እዚ ንስኹም መልስኩም ዘሎኹም ሕጂውን ክንመጠጥ ኣይንኸለልን ዝብልዩ። ስለዚ ንሕና ባይቶ በዚ ዘይመሰረታዊ ግርጭታትዚ ተሓሊኹ ክፈረስ ሳዕቡ ሕማቕዩ ዝኸውን ንብል። እቲ ዝህልውና ኣማራጺ ዝኾነ ኣባል ባይቶ ዝኸለለ ክድሕኖ ናብ ንቡር ቦታኡ መለሱ ናብ ዝሓሸ ከሰጋገሮ ኩልና ክንጽዕር ጥራሕዩ ዝህልውና። ብዝተረፈ ባይቶ ብሕጋውን ፖለቲካውን ምክንያታት ግዜ ጉባኤኡ መጠጡ ጸገማቱ ከይርእን ናብ ዝሓሸ ባይታ ከይረግጽን ኣብ ዝቐደመ ይኹን ኣብ ዝዳሕረ ክመጠጥ ክትቐብሉ

ዘይገብርኩም ዘሎ ምኽንያት ንግና ብቐዕ ምኽንያት ኮይኑ ሰለዘይረአየና ሕጂ ናይዚ ቀንዲ ምኽንያታቱን ጠንቅታቱን ንቅድሚት ዝበርሃልናዮ ዝኸውን ንብል።

3. ብስም ልፍንቲ ሸዱሸተ ፖለቲካዊ ውድባት ኣብ ዝሰደድካዮ መልእኽቲ እቲ ፍታሕ ኢልኩም እትርእይዎ ህጹጽ ወይ ስሩዕ ኣኼባ ሃገራዊ ባይቶ ብምጽዋዕ ምፍትሖ ዝሓይሽ ዝብል ርእይቶኹም ብእምነትና ብተደጋጋሚ ኣብ ዝተኻይዱ ጸቡብቲ መድረኻት ክፍትሖ ዝተውሰዱ ተበግሶታት ዘይተፈተሐስ ኣብ ኣቀዲሙ ዘይተወገነ ገፊሕ መድረኽ ክፍታሕ ዝኸእል ኮይኑ ኣይረአየናን። እቲ ሽግር መሊሱ ክተሓላለኽ እንተዘይኮይኑ። ኣባላት ባይቶ ነዚ ተሓቲዎ ዘለኹም ኣኼባን እንደገና ንጉባኤን ከመላለሱ ከወጽእዎ ዝኸእሉ ቁጠባዊ ዓቕሚ ከምዘይብሎም ንኹልና ሰውር ኣይኮነን። ሕጂውን ኣባላት ባይቶ ንህጹጽ ኣኼባን ንጉባኤን ንምምጻእ ብዓቕምና ንኸእል ኢና ዝብል እምነት እንተለዎም ከኣ፡ እዚ እንመላልሶ ዘሎና መልእኽትታት ይከታተልዎ ሰለዘለዉ ዝካኣል እንተዓኣኮይኑ ንሕና ጸገም የብልናን ኣኼባ ባይቶ ክግበር።

4. ካብ ህጹጽ ኣኼባ ባይቶ ታሕሳስ 2014 ዝቆሙ ትካላት ባይቶ ማለት፡ መሪሕነት ባይቶ፡ ፈጻሚትን ኣሳናዳኢትን ቀንዲ ዝተወሃቦም ዕማም ንባይቶ ናብ ጉባኤ ክእተዉ ጥራሕ ዳምበር ከም ኣብ ንቡር ኩነታት ዘለና ተውሲዱ 3ይን 4ይን ኣኼባ ባይቶ እንዳብሉ ዝገበሩ ኣይኮነን። ተደላይነት እንተሉ ከኣ፡ ህጹጽ ኣኼባዮ ዝጽዋዕ። ዋላ ኣኼባ ባይቶ ክግበር ዝድለ እንትሎውን ዕድመ ጉባኤ ከይተመጠ ብኸመይዮ ዝኸውን። ወይስ ሕቶኹም ካብ ድሌት ኣባላት ባይቶ ወጻኢ ብቲ ንስኹም እተርእይዎ መንገዲ ጥራሕ ግድን ክግበር ከምዘለዎ ከም ቅድመ-ኩነት ድዮ ንባይቶ እተቅርብዎ ዘለኹም? ወይስ ከምቲ ግቡኡን ፍትሓውን መንገዲ ንኣባላት ባይቶ ኣዕጊብኩም እቲ ኣኼባ ባይቶ ከካይድ ምግባር'ዮ እቲ ሕልና ንግና ፈጻሙ ብሩህ ኣይኮነን። በዚ በለ ብቲ ኣኼባ ባይቶ ብሕጋውን ፖለቲካውን መንገዲ እቲ ዝተውሃቦ ግዜ ገደብ ኣብዚ መወዳእታ ወርሒ ታሕሳስ 2015 ይፃዘም ሰለዘሎ እቲ ዝሕተት ዘሎ ኣኼባ ባይቶ ኣብ ክልቲ ዝተመጠ ግዜዮ ክግበር ዝከኣል። ከም ቅድመ-ኩነት ዝቅረብ እንተዓኣኮይኑ ጽቡቅ ኣይከውንን።እዚ ነቲ ብልዝብ ክፍታሕ ክጸገር ዘለዎ ጸገማትን ከይፍትሕን ካብ ብሕጂ ሓቢርካ ናይ ምኻድ ዕድላት ናብ ዕጽዉ መንገዲ ክኸይድ ሰለዝግበርን ተማራጺ ኣይኮነን ክብል ከም ዝመለሰ ዝከከር እዩ።

ብሸነኽና እነረጋግጸ ነገር ምስ ዝህሉ ኸኣ ንሶም እውን እቶም 5ተ ውድባት ሕርሕራይ ጌሮም ዝፈልጥዎ ኣቦ መንበር ባይቶ እዚ ሽግራት እዚ ድሕሪ ምኽሳቲ እቶም ንምፍታሖም ዝተኻዩዱ ፈተነታት ብመሪሕነት ባይቶ ይኹን ብዝተፈላለዩ ሽማግሌታት ኣብ ዘይሰመርሉን እቶም ቀጻልቲ ጉዕዞታት ባይቶ ሓባሪ መንገዲ /ሮድ-ማፕ/ ይኹን ኣብ ምምጣጥ ግዜ ጉባኤ ወዘተ ዝኣመሰሉ ንኣባላት ባይቶ እንከላይ ነዞም ዝተፈልዩ ርእይቶ ዘለዎም ብጻትና ንኹሉ ብሓባር ከይተወከሰን ሓሳባቶም ከይፈለጠን ብበይኑ ዝገብር ዋላ ሓንቲ ኣይነበረን። ዝበዝሑ ኣባላት ፈጻሚት ቤት ጽሕፈት ባዕሎም ነብሶም ካብቲ ዕለታዊ ስረሓት ናይ ፈጻሚት ቤት ጽሕፈት ኣግሊሎም እንዳሃለዉ ኣግሊሎምና ኢሎም ክሃረቡስ ነውሪ እዩ። ከምቲ “ሓባል በልዎ ከይትቅድመኪ” ዝበሃል ምስላ ኣባታትና ዘዘኻኸረና እዩ። ከምኡ እንተድኣ ኮይኑ ደኣ ኣብ ክንዲ ባይቶ የለን ኣይሰርሕን እዩ ኢልካ ባዕለኻ ምሉቕ ኢልካ ሓላፍነትካ ኣዋዲቕካዮ ብኢደዋኒንካ ምኻድ ብሕጋዊ መንገዲ እዚ ጉዳይ እዚ ካብ መጀመሪያ ዘየልዓልዎ እንታይ ኮይኖም እዮም። ከምኡ እንተኾይኑ እውን ብሓላፍነት ዝሓትት ኣካል ስለ ዘሎ ሓላፍነትካ ንዕኡ ምውራድ እዩ እቲ ቅኑዕ ዝኸውን። ሕጂ እውን ብእምነትና እዚ ጉዳይ እዚ ብሓቂ ኣብ ቀጻልነትን ሓድነትን ዕብየትን ባይቶ ጽኑዕ እምነት እንተድኣ ሃልዩ ኮይኑ “ክንብል በለ እምበር ኣይተኻዕዎን” ከም ዝብሃል ባህርያዊ ቦትኡ ሒዙ ንኸገግዝ ሓደ ካብ ናይ ልዝብ መደባትናን እምነታትናን እዩ።

እንተቲ ሕጂ “ካብ ምትራፍስ ደንጉዮ ምምጻእ” ከም ዝብሃል እዚ ሕጂ ንመጀመርያ ግዜ ተበግሶ ወሲዶም ክሳተዩና ቅሩብነቶም ምግላጸም እነመጉሶ ይኹን ደኣ እምበር ብድሕሪት መዓት ጎርብታት ከበብዎ እናተሓቑኑ ንንፋስ ምሃቡ ብጣዕሚ ዘሕዝናን ንቅድሚት ክሳብ ክንደይ ብምትእምማን ክዝለቕ ይከኣል? ካብ ዘተሓሳስበና ሓደ እዩ። ንሕና ቅድሚ ሕጂ ብኣቦ መንበርነት መሪሕነት ባይቶን ብጻይ

መሐመድ ስዲድ መፍለስን ናይ ዝተኻየዱ ናይ ፍታሕ ተበግሶታት ብሸነኽና ልዕሊ ኣርባዕተ ሓሙሽተ ጊዜ ዝኸውን ተበግሶታት ወሲድና ኩለን ተበግሶታትና ኸኣ ሓንቲ ድሕሪ እታ ሓንቲ ክትፍተን እንከላ ከካብ ዝቐደማ ሕድገታት እንዳተገብረ ክኸየድ ኢና ጽዒርናሉ። ሕጂ ኸኣ ምስ ዝማዕበሉ ሓደስቲ ወድዕነታት ዝሰማምዑ ናብ ፍታሕ ገጹ ከቀራርቡና ይኸእሉ እዮም ኢልና ዝኣመናሎም ፍታሓት ኣዳሊና ክንጽውዖም ኣብ እንዳለወሉ ዝነበርና ጊዜ ክንረኽቡኩም ኢሎም ኣብ ዘሃረቡናን ተበግሶ ከም ዘለዎም ድሕሪ ምግላጽ ውጽኢቱ እዚ ኣብ ሚዲያታት ተዘርጊሑ ዝርከብ ክኸውን ክኢሉ እዩ። ከምዚ ዝኣመሰለ ዘሕዝን ተርእዮ የጋጥም ደኣ እምበር ንሕና ከምቲ ናቶም ንናይ ልዝብ ተበግሶና ሕሳብ ምስኦም ክንሃረብሉ ደኣ እምበር ኣብ መራሽቢ ብዙሓን ከምቲ ናቶም ተዘርጊሑ ዘሎ ንፋስ ክወቕዖ ክንዝርግሑ ናብ ናይ ልቓሕ በሰሮ ኣካይዳታት ክንከይድ ኣይንመርጽን። እቲ እምነታትና ሕጂ እውን በዚ ዘጋጠመ ተረኽቦ እዚ ተኾሊፉ ዝተርፍ ዘይኮነስ ብዝበለጸ ምስኦም ተቓራርብና ክንላዘብን ክንረዳዳእን ጸዕርታትና ጠጠው ክብል ኣይኮነን። እቲ ንፍታሕ ይዕድም እዩ ኢልና ሒዘናዮ ዘለና ናይ ገዛእ ነብስና ርእይቶን ተበግሶን ብሸነኽም ዝቐርብን ብልዝብ ናይ ሓባር ክኸውንን ክቀራረብን ክዕወትን ተስፋ እንዳገበርና ሕጂ እውን ደጊምና ንልዝብ ተዳሊና ከም ዘለና በዚ ኣጋጣሚ እዚ ክንገልጽ ንደሊ።

- 5- እቲ ኣብ ነንሕድሕድካ ዝኸየድ ዘሎ ጸለመታት ደው ክብል ኣለዎ ዝብል ሓሳብ ማንም ዝጸረሮ ኣይኮነን። ኣብ ተግባር ክረጋገጽ ግን ብሓሳብ ጥራይ ዘይኮነስ ናይ ኩሉ ሰብ ብተወፋይነት ናይ ምትግባር ጽንዓት ዝሓትት እዩ።
- 6- እቲ ካልእ ኣብ መጠቓለሊ ቀሪቦም ዘለዉ ነጥብታት ናይ ልዝብ ነጥብታት እኳ እንተኾኑ ሕድሕድ ርኽክባትን ዘተታትን ናይ ፖለቲካዊ ውድባት ክቕጽልን ንኹሉ ዝጥርንፍ ዳግም ሰሚናር ክግበር ዝብል ሓሳብ ከምቲ ኣብ ላዕሊ ዝተገልጸ ጊዜ ንምሽማትን ሰብ ተሰላችዮ ክገድፎ እንተዘይኮይኑ ድሮ እኳ ኤርትራዊ ስምረት ንዲሞክራሲያዊ ለውጢ /ኤስዲሊ/ ምስ ውድባት ክላዘብ እዩ ኢሉ ምስ ገለ ሓሙሽተ ሽዱሽተ \ውድባት ኪዳን ኣብ ልዝብ ምስ ተጓዕዘ እዚ ርክባት እዚ ብዙሕ ትጽቢትን ተስፋን ዝተገብረሉ እኳ እንተነበረ ሕጂ ብውጽኢቱ ክንርእዮ እንከለና ግን ካብ ኣጉል ተስፋታትን ከንቱ መብጸዓታትን ካብ ምዃን ሓሊፉ ኣብ ባይታ ኣብ ቁምነገር ዘየለ ብኣንጻሩ ነቶም ሽዱሽተ ውድባት ሓዊሱ ናብዝ ሕጂ ብቓልዕ ዝረኣናዮ መግለጺ ክበጽሕ ብኣሉታ ዘንጸባርቕ ምዃን እዩ ኣርእዮና። እዚ ተመኩሮ እዚ እንተዘይተደግመ ዝሓይሽ እኳ እንተኾነ ከም ዝሓሸ ቅኑዕ ኣገባብ ናይ ሚላ ክረእ እንከሎ ግን ብክልተኣዊ ልዝባት ንጉዳያትካ እናብሰልካ ናብ ሓደ ወይ ዝተቐራረበ ኣረኣኢያ ክብጸሕ ዝጽላእ ኣይነበረን ጥራሕ ዘይኮነስ ከም ኣገባብ ጽቡቕ ጥበብ ናይ ልዝብ ኮይኑ ንስለ ፕሮፓጋንዳዊ ሃልክን ጸቢብ ጉጅላዊ ረብሓታትን ክትሸምተሉ ክኸውን ግን ኣይግባእን።
- 7- መድረኽ መንጎኛታት ክኾኑ፣ ጋዜጠኛታት ተዓዘብቲ ክኾኑ፣ ዝብል ርእይቶኦም ኣብዚ ናይ ምስ ቀረባ ሕሉፍ ተመኩሮ እነሃምዶ ናትና ትዕዘብትታት እኳ እንተለና ቅድም ሽግርና ባዕልና ንርእ እዚ ምስ ዘይሰልጥ ከኣ ኩልና እንረዳዳኣሎም መንጎኛታት ክኣትዉ ክንላዘብሉ ንኸእል። እቲ ካልእ ኣብ ኣብዚ መግለጺ እዚ ሰፊሩ ዘሎ ብሓደ ሸነኽ ብሰሚናር ኣቢልካ ካልእ ጊዜ ኸኣ ሃገራዊ ባይቶ ክሳብ ካልኣይ ሃገራዊ ጉባኤ ክኸይደና ዝኸእል ትካላዊ ኣሰራርሓ ክመዓራረ ዝብል ነንሓድሕዱ ዝገራጮ ጽሑፍ እዩ።
- 8- ካልእ ኣብዚ መግለጺ እዚ ጉዳይ ደምሓኩኤ ብፍሉይ ዝተሓዘ እናሃለዉ ኣብ ንልዝብ ዝቐርብ ተበግሶኦም ደምሓኩኤ ከም ኣካል ናይቲ ዘተ ሻድሻይ ውድብ ጌርካ ምቕራብ እቲ ሽግር ክተሓላለኽን ከምቲ ዝቐደመ ንምዕንቃፍ እንተዘይኮይኑ ካልእ ትርጉም የብሉን። ደምሓኩኤ ኣብ ካልኣይ ስሩዕ ኣኼባ ሃገራዊ ባይቶ ካብ ዝድሰክለሉ እዋን ኣትሒዙ ኣካል ናይዚ ድሒሩ ዝገጠመ ሽግር ኣይጸንሐን። ጉዳዮም ከኣ ሓደ ካብቲ ፖለቲካዊ ሓይልታት ክላዘቡሉን ብሕጋዊ መንገዲ መዕለቢ ክርከቡሉ ዘለዎን ደኣ እምበር መዳምቕቲ /መባዘሕቲ/ ናይ ሽግራትና ክንገብርም ኢልና ነቲ ቀንዲ ሕመረት ናይቲ ዘጋጠመና ጸገም

አብ ምፍታሕ ሽፋን ኣይንግበርም። እዚ ኣካይዳዚ እንትርፎ ዕንቅፋት ነቲ እነካይዶ ልዝብ ክኸውን እምበር ዝሕግዝስ ኣይኮነን።

አብ መደምደምታ ክንብሎ እንደሊ ምስ ዝህሉ ንሕና እዞም 15 ውድባት ኣባላት ኤርትራዊ ሃገራዊ ባይቶ ዝኾና እቲ ቀዳማይን ወሳንን ምርጫና ኩሎም ኣባላት ባይቶ ዝኾኑ ውድባትን ስቪካዊ ማሕበረሰባትን ምሁራንን ደቂ ኣነስትዮን መንእሰያትን እዚ ባይቶ እዚ ነዚ ሃገራዊ ዓቕምታት እዚ ሓቀፉ ካልኦት ካብዚ ወጻኢ ዘለዉ ውድባትን ስቪካዊ ማሕበረሰባትን ወዘተ ዝጽንበርዎ ኮይኑ ካልኣይ ሃገራዊ ጉባኤ ብዝጸፈፈ ቅድመ-ምድላዎት ክዕወት እዩ እምነትናን ምርጫናን። ነዚ ከረጋግጾ ኸኣ ዝኣክል ጸዕርታት ክንገብር ኢና። ንዝኸሰቱ ጸገማት ብምምሕዳራዊ ስጉምቲታት ጥራሕ ክፍትሑ ዘይኮነስ ብቀንዶ ብፖለቲካዊ ዓይነ ርኢኻ ጸዕርታት ክግበረሎም ዝጸንሐ ሕጂ እውን ሕጋዊ ኣሰራርሓ ባይቶ ማእከልና ጌርና ንፖለቲካዊ ፍታሓት ዕዙዝ ቦታ እናህብና እዚ ጸዕርታትና እዚ ክንቅጽሎ ኢና። ክሳብ ምግባእ ናይዚ ጉባኤ ዘሎ ግዜ ከምዚ ዝኣመሰለ ጸዕርታት ወይ ተባብሮታት ዝኾኑ ሸነኻት ክወስድ እምነት እዚ 15 ውድባት ኮይኑ እዚ ዝደሓረ ፈተነታትዚ ቅድሚ ከምዚ ሕጂ ኣጋጢምዎ ዘሎ ምክሳቱ ግዱሳት ኣሕዋትና ኤርትራውያን “ህዝባዊ ሽማግሌ ንሃገራዊ ስነት” ጸዕርታት ይገብሩ ከም ዝጸንሑን ከም ዘለዉን ዝፍለጥ ኮይኑ በዚ ኣጋጣሚ እዚ ክነመስግናም ንፈቱ። እዚኦም ኩሎም እነካይዶም ዘለና ጸዕርታት ብዝተፈላለዩ ምክንያታት ኣብ ፍታሕ ክብጸሕ እንተዘይተኻኢሉ ቦቲ ኩሉ ቁርብነቱ ዝርኤ ሸነኻት ናብ ጉባኤ ገጽና ምኻድና ተገዲድና እንኣትዎ ካልኣይ ምርጫና እዩ። እዚ ግን ከምቲ ኣሕዋትና 5 ውድባት ዝተንበይዎ እዚ ጉባኤ እዚ ንኤዲኪ +ወይ- ጉባኤ ምግባእ እዩ ዝበልዎ ዘይኮነስ ንባዕሉ እቲ ብዘይብኦም ዕድመ ጉባኤ ባይቶ እናመጠጠ ክኸይድ ዝጸንሐ ልዕሊ ክልተ ሲሶ ኣባል ባይቶ ውድባትን ህዝብን እኮ ኩሉ ኣባል ኪዳን ኣይኮነን። ስለዚ ካብ ኣጉል ተሰፋታትን ትምክሕታዊ ምቁንጻባትን እንተዝቐጠቡ ንኹልና ይኹን ብቐዳምነት ከኣ ንነብሶም ምሓሾም ንብል።

ዓውት ንደሞክራሲያዊ ቃልሲ ህዝቢ ኤርትራ!!
ውድቀት ንምልካዊ ስርዓት ሀ.ግ.ደ.ፍ!!
ዘልኣልማዊ ክብርን ዝኸርን ንስዋኣትና!!

15 ውድባት ኤርትራዊ ሃገራዊ ባይቶ ንደሞክራሲያዊ ለውጢ
23/04/2016